



Oktay ABDULLA

NECƏSƏN?

Nisgil könlüm, istəyimə qovuşdum,
Doğan günəş, al səhərim, necəsən?!
Otuz ildir nəfəsinə həsrətəm,
İstisuyum, Kəlbəcərim, necəsən?!

Elə bilmə, təngə gəldim, yoruldum,
Yaradanın sevgisində qorundum.
Şəhidlərin varlığına ovundum,
Yorğun düşən igidlərim, necəsən?!

"Ənəlhəqdır" Haqqa tərəf yolumuz,
Vətənsizə qucaq açdı qolumuz.
Mübarizdir, yenilməzdir ordumuz,
Ay qüdrətim, ay hünərim, necəsən?!

Aman vermə, əl-qol atsın düşməni,
İndən belə hər zirvədə gör məni.
Qalasına, qayasına hör məni,
İgid əsgər, bəxtəvərim, necəsən?!

Qubadlıya, Tərtərədi səfərim,
Məyus oldum, tükənmədi hünərim.
Yenə məğrur, qürurludur şəhərim,
Söyləmədim dərdi-sərim, necəsən?!

Dərd deyilməz, dərdin ağır, Xocalım,
Torpağını sulayıbdı al qanım.
Mənim Şuşam, Cəbrayılım, Ağdamım,
Xarı bülbül - şah əsərim, necəsən?!

Öz ocağım, öz çörəyim, öz adım,
Çəkilmərəm torpağımdan bir addım.
Azərbaycan - Türkiyədi qanadım,
Sən varlığım, sən təpərim, necəsən?!

Heyrətdəyəm, sərkərdəmin zəndinə,
Düşmənimiz tab gətirmir cənginə.
Şah İsmayıl Xətəidi sən demə,
Ay ər oğlu, ay ərənim, necəsən?!

SALAM

Düşübdü güzarım yenə dağlara,
A şır-şır bulaqlar, a yerlər, salam.
Üşüdü bəsrətin o qədər məni,
Yurd yeri, obalar, a ellər, salam.

Axşama az qalır, günəş fağırda,
Kölgələr əl edib məni çağırda.
A dostlar söyləsəm, uzun nağıldı,
Keçmişim, sabahım, ay illər, salam.

Güneydə çiçəyin, qüzeydə qarın,
Titrəsin buludlar ələsin narın.

Bir ayrı dadı var, yazın-baharın,
Oylağım, məskənim, a çöllər, salam.

Diz çökdüm önündə çəməni, çiçəyim,
Sevinsin qoy bu gün əlim, ətəyim.
Dünyada sevdiyim gözəl, göyçəyim,
Bənövşəm, nərgizim, a güllər, salam.

Çəkilmir başından dumanı, çəni,
Bir baxış, min sual göynədir məni.
Hər qayan, hər daşın söylədir məni.
A dərin dərələr, a göllər, salam.

Ah, dolur, boşalır gözlərim hərdən,
Çağlayan çayların düşmür bəhərdən.
Boylandım hüsnünə qərinələrdən,
Ər oğlu ərənlər, a bəylər, salam.

Baxıram göylərə sonsuz asıman,
Gündüzü, gecəsi sirli kəhkəşan.
Memarı sən oldun uca Yaradan,
Görüb-görmədiyim ay izlər, salam.

Duyğusal şairlər sözə can atmış,
Söz də var, incisi ruhuma yatmış.
Tanrı kainatı gözəl yaratmış,
Qoy baxım doyunca, a göylər, salam.

A dağlar, darıxdın, Oktaya səsdən,
Ey ruhum, ey təbim, düşmə həvəsdən,
Nəğməkar bulaqlar oxuyur pəsdən,
Anamın laylası, a dillər, salam.

AZƏRBAYCAN BAYRAĞI

Düz yoldasan, doğrusan,
Yanıdayam, çağırısan.
Sən xalqımın uğrusan,
Azərbaycan bayrağı!

Qanadımsan, qolumsan,
Haqqa gedən yolumsan.
Ululardan ulusan,
Azərbaycan bayrağı!

Sənə qurban canımız!
Halalındı qanımız.
Hamımızsan, hamımız,
Azərbaycan bayrağı!

Ayın solmaz bədrisən,
Yerin, göyün sehrisən.
Haqqın qızıl sətrisen,
Azərbaycan bayrağı!

Qüdrətin var, yenilməz,
Qeyrətin var, əyilməz.
Ruhun, rəngin dəyişməz,
Azərbaycan bayrağı!

Ey ruhumdan güc alan!
Düşmənimdən bac alan!
Xankəndində dalğalan,
Azərbaycan bayrağı!

Sən dilimin ərzisən,
Dövlətimin rəmzisən.
Sülhün, haqqın səsisən,
Azərbaycan bayrağı!